

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 10-04-2024

સવારે : 7.45 થી 7.55

- ✓ લોકસભા ચૂંટણીના પ્રથમ અને બીજા તબક્કા માટેનો ચૂંટણી પ્રચાર વેગવાન બની રહ્યો છે - ભાજપ કોંગ્રેસ સહિત તમામ રાજકીય પક્ષોના વરિષ્ઠ નેતાઓ વિવિધ સ્થળોએ રેલીઓ અને રોડ શો યોજી રહ્યા છે.
- ✓ રાષ્ટ્રપતિ દ્રૌપદી મુર્મુ આજે નવી દિલ્હીમાં બે દિવસીય હોમિયોપેથી સેમિનારનું ઉદ્ઘાટન કરશે.
- ✓ NTAએ સ્પષ્ટતા કરી છે કે વિદ્યાર્થીઓને મતદાન દરમિયાન આંગળી પર કરેલા શાહીના નિશાન સાથે પરીક્ષામાં પ્રવેશ અપાશે.
- ✓ મધ્ય પ્રદેશમાં બહુજન સમાજ પાર્ટીના ઉમેદવારના અવસાન બાદ બેતુલ લોકસભા મતવિસ્તારની ચૂંટણી રદ કરવામાં આવી છે.
- ✓ છત્તીસગઢના દુર્ગ જિલ્લામાં ગઈકાલે સાંજે એક બસ ખાઈમાં પડી જતાં 12 લોકોના મોત થયા છે - 15 લોકો ઘાયલ થયા છે.
- ✓ આઈપીએલ ક્રિકેટમાં ગઈકાલે સનરાઈઝર્સ હૈદરાબાદે પંજાબ કિંગ્સને બે રનથી હરાવ્યું.

PM - NAGPUR RALLY

લોકસભા ચૂંટણી માટે પ્રચાર વેગ પકડી રહ્યો છે ત્યારે મુખ્ય રાજકીય પક્ષોના ટોચના નેતાઓ દેશના વિવિધ ભાગોમાં પ્રવાસ કરી રહ્યા છે અને તેમના પક્ષના ઉમેદવારોના સમર્થનમાં જાહેર રેલીઓ અને રોડ શો પણ કરી રહ્યા છે.

ભાજપના વરિષ્ઠ નેતા અને પ્રધાનમંત્રી નરેન્દ્ર મોદી આજે કોઈખતુર નજીક વેલ્લોર અને મેટ્રુપલયમમાં બે જાહેર સભાઓને સંબોધશે. આ સાથે જ મહારાષ્ટ્રમાં પણ શ્રી મોદી મહાયુતિના ઉમેદવારોના પ્રચાર માટે આજે સાંજે નાગપુર જિલ્લાના રામટેક બ્લોકમાં કન્હન ખાતે જાહેર સભાને સંબોધશે. શિવસેના શિંદે જૂથના ઉમેદવાર રાજુ પારવે પહેલીવાર રામટેક લોકસભા બેઠક પરથી ચૂંટણી લડી રહ્યા છે, જ્યારે ભાજપના વરિષ્ઠ નેતા અને કેન્દ્રીય મંત્રી નીતિન ગડકરી ત્રીજી વખત નાગપુર લોકસભા બેઠક પરથી ચૂંટણી લડી રહ્યા છે. જ્યારે શ્યામ બર્વેને કોંગ્રેસે રામટેક લોકસભા ક્ષેત્રના ઉમેદવાર જાહેર કર્યા છે. એ જ રીતે પશ્ચિમ નાગપુરના ધારાસભ્ય વિકાસ ઠાકરે નાગપુરમાં નીતિન ગડકરી સામે ચૂંટણી લડી રહ્યા છે.

આ દરમિયાન બહુજન સમાજ પાર્ટીના વડા માયાવતી આવતિકાલે ઉત્તર નાગપુરના ઈન્દોરામાં જનસભાને સંબોધશે. બહુજન સમાજ પાર્ટીએ નાગપુરથી યોગેશ લાંજેવાર અને રામટેકથી સંદીપ મેશ્રામને ઉમેદવાર બનાવ્યા છે.

ઉલ્લેખનીય છે કે નાગપુર લોકસભા બેઠક માટે કુલ 26 ઉમેદવારો મેદાનમાં છે જ્યારે રામટેક લોકસભા બેઠક પર કુલ 28 ઉમેદવારો ચૂંટણી લડવાના છે.

.....

AMIT SHAH-WEST BENGAL

ભાજપના વરિષ્ઠ નેતા અને ગૃહમંત્રી અમિત શાહ આજે બાલુરઘાટ મતવિસ્તારના ઉમેદવાર ડૉ સુકાંતો મજુમદારના સમર્થનમાં ચૂંટણી પ્રચાર માટે પશ્ચિમ બંગાળની મુલાકાત લેશે. ડૉ. મજુમદાર પ્રદેશ ભાજપ અધ્યક્ષ પણ છે.

અમિત શાહ બાલુરઘાટ લોકસભા ક્ષેત્રના દૌલતપુરમાં જાહેર સભામાં પણ ભાગ લેશે. જે બાદ તે બિહાર જવાના રવાના થશે. ઉલ્લેખનીય છે કે દાજિલિંગ અને રાયગંજની સાથે બાલુરઘાટમાં પણ 26મી એપ્રિલે મતદાન થવાનું છે.

.....

RAJASTHAN-ELECTION CAMPAIGN

રાજસ્થાનમાં લોકસભા ચૂંટણીના પ્રથમ તબક્કા માટે પ્રચાર તેજ થઈ ગયો છે. ભાજપ, કોંગ્રેસ અને અન્ય પક્ષોના નેતાઓ અને અપક્ષ ઉમેદવારો પ્રચારમાં વ્યસ્ત છે.

અમારા જયપુરના સંવાદદાતા જણાવે છે કે ભાજપના વરિષ્ઠ નેતા અને કેન્દ્રીય વિદેશ મંત્રી એસ જયશંકર આજે બિકાનેરમાં 'પ્રબુદ્ધ સંમેલન'ને સંબોધિત કરશે. મુખ્યમંત્રી ભજનલાલ શર્મા આજે દૌસા, જયપુર ગ્રામીણ અને નાગૌર લોકસભા મતવિસ્તારમાં પાર્ટીના ઉમેદવારો માટે ચૂંટણી પ્રચાર કરશે. હરિયાણાના મુખ્યમંત્રી નાયબ સૈની આજે અલવર લોકસભા મતવિસ્તારમાં ચૂંટણી સભાઓ કરવાના છે. બીજી તરફ કોંગ્રેસના પ્રદેશ અધ્યક્ષ ગોવિંદ દોતાસરા હનુમાનગઢ અને શ્રી ગંગાનગરમાં પાર્ટીના ઉમેદવારો માટે પ્રચાર કરશે. તેમના સિવાય પૂર્વ મુખ્યમંત્રી અશોક ગેહલોત અને કોંગ્રેસના વરિષ્ઠ નેતા સચિન પાયલોટનો પણ પાર્ટીના ઉમેદવારો માટે વિવિધ સ્થળોએ જાહેરસભાઓ યોજવાનો છે.

.....

JHARKHAND - JMM

ઝારખંડ મુક્તિ મોરચા (JMM) એ લોકસભા ચૂંટણી માટે ઉમેદવારોની બીજી યાદી જાહેર કરી છે.

જેએમએમ કેન્દ્રીય સમિતિના પ્રમુખ શિબુ સોરેને મહાગઠબંધન પક્ષો વચ્ચે બેઠક વહેંચણીના કરાર હેઠળ રાજમહેલ માટે વિજય હંસદા અને સિંઘભૂમ મતવિસ્તાર માટે જોભા માંઝીના નામની જાહેરાત કરી હતી.

.....

CONGRESS LIST

કોંગ્રેસે ગઈકાલે આંધ્રપ્રદેશની લોકસભા અને વિધાનસભાની આગામી ચૂંટણી માટે ઉમેદવારોની યાદી બહાર પાડી છે.

કોંગ્રેસ પક્ષે વિશાખાપટ્ટનમથી પુલુસુ સત્યનારાયણ રેડ્ડીને જ્યારે તિરુપતિ લોકસભા સીટ પરથી ડૉ.ચિંતા મોહનને મેદાનમાં ઉતાર્યા છે. આ સાથે જ કોંગ્રેસે આંધ્રપ્રદેશની વિધાનસભા માટે 12 અને લોકસભા માટે 6 ઉમેદવારોની યાદી જાહેર કરી છે.

.....

PREZ-HOMEOPATHIC-SYMPOSIUM

રાષ્ટ્રપતિ ટ્રૌપદી મુર્મુ આજે નવી દિલ્હીમાં યશોભૂમિ કોન્ફરન્સ સેન્ટર, દ્વારકા ખાતે વિશ્વ હોમિયોપેથી દિવસ નિમિત્તે બે દિવસીય હોમિયોપેથી સેમિનારનું ઉદ્ઘાટન કરશે.

સેમિનારનું આયોજન આયુષ મંત્રાલય હેઠળની સેન્ટ્રલ હોમિયોપેથી રિસર્ચ કાઉન્સિલ દ્વારા કરવામાં આવી રહ્યું છે. તેની મુખ્ય થીમ 'સશક્તિકરણ સંશોધન પ્રવિણતા વધારવા' છે. આ કાર્યક્રમનો ઉદ્દેશ સર્વગ્રાહી સ્વાસ્થ્ય અને સુખાકારી અને હોમિયોપેથી સંશોધનમાં અત્યાધુનિક ટેકનોલોજીના ઉપયોગને પ્રોત્સાહન આપવાનો છે. આ વૈજ્ઞાનિક પરિસંવાદમાં આંતર-શિસ્ત સંશોધન, રોગશાસ્ત્ર અને જાહેર આરોગ્ય, હોમિયોપેથી દવાના ધોરણો અને પ્રાથમિક સંશોધન, અન્ય વિષયો પર વિવિધ સત્રો યોજાશે.

આ કોન્ફરન્સમાં આયુષ મંત્રાલયના સચિવ વૈદ્ય રાજેશ કોટેજા, સહીત અનેક પ્રતિષ્ઠિત હસ્તીઓ પણ ઉપસ્થિત રહેશે.

.....

M P- BETUL ELECTION CANCELLED

મધ્યપ્રદેશમાં, બેતુલ લોકસભા મતવિસ્તારની ચૂંટણી પ્રક્રિયા ગઈકાલે બહુજન સમાજ પાર્ટીના ઉમેદવાર અશોક ભલાવીનું અવસાન થતાં રદ કરવામાં આવી છે.

આ મતવિસ્તારમાં 26 એપ્રિલના રોજ મતદાન યોજવાનું હતું. ઉલ્લેખનીય છે કે આ મતવિસ્તારમાં ચૂંટણી પંચ દ્વારા યોગ્ય સમયે નવા મતદાન કાર્યક્રમની જાહેરાત કરવામાં આવશે

.....

NTA

નેશનલ ટેસ્ટિંગ એજન્સી (NTA) એ સ્પષ્ટતા કરી છે કે જે વિદ્યાર્થીઓએ સામાન્ય ચૂંટણીમાં મતદાન કરેલું હોય અને તેમની આંગળી પર શાહી લગાવેલી હોય તો તેમને પરીક્ષા રૂમમાં પ્રવેશતા અટકાવવામાં આવશે નહીં.

NTA દ્વારા સોશિયલ મીડિયા પ્લેટફોર્મ પર આ અંગે ફરતા મેસેજને સંપૂર્ણપણે પાયાવિહોણા ગણાવવામાં આવ્યા છે.

NTAએ કહ્યું કે, તેમણે આવી કોઈ સૂચના અને માર્ગદર્શિકા જારી કરી નથી. એજન્સીએ વિદ્યાર્થીઓને આવી અફવાઓ પર ધ્યાન ન આપવા અને પોતાના મતદાન અધિકારનો ઉપયોગ કરવા જણાવ્યું છે. તેણે ઉમેદવારોને તેમના અભ્યાસ પર ધ્યાન કેન્દ્રિત કરવા અને આગામી પરીક્ષાની તૈયારી કરવાની પણ સલાહ આપી છે.

.....

CHHATTISGARH-ROAD ACCIDENT

છત્તીસગઢમાં ગઈકાલે મોડી સાંજે દુર્ગ જિલ્લામાં ખીણમાં પડી જવાથી અગિયાર લોકોના મોત થયા હતા જ્યારે 14થી વધુ લોકો ઘાયલ થયા હતા.

આ તમામ લોકો એક ખાનગી કંપનીમાં કામ કરતા હતા અને ઘરે પરત ફરી રહ્યા હતા ત્યારે ખાપરી ગામ પાસે આ દુર્ઘટના બની હતી.

પોલીસ અધિકારીઓના જણાવ્યા અનુસાર, બસના ડ્રાઈવરે સ્ટિયરિંગ પરથી કાબૂ ગુમાવતા આ દુર્ઘટના સર્જાય હતી. હાલ ઘાયલ લોકોમાંથી પાંચ લોકોની હાલત ગંભીર છે. તમામ ઘાયલ લોકોને રાયપુરની હોસ્પિટલમાં સારવાર માટે ખસેડવામાં આવ્યા છે. અકસ્માતની જાણ થતાં જ પોલીસ સહિત રાજ્ય આપત્તિ રાહત દળની બચાવ ટીમ પણ ઘટનાસ્થળે દોડી આવી હતી. આ દુઃખદ ઘટના પર છત્તીસગઢના મુખ્યમંત્રી વિષ્ણુ દેવ સાઈએ શોક વ્યક્ત કર્યો

અને અધિકારીઓને ધાયલોને શ્રેષ્ઠ તબીબી સંભાળ પૂરી પાડવા સૂચના પણ આપી છે.

EU-INDIA START UP

યુરોપિયન યુનિયન અને ભારતે ગઈકાલે ટ્રેડ એન્ડ ટેકનોલોજી કાઉન્સિલ હેઠળ ઈ-વ્હીકલ બેટરીના રિસાયક્લિંગ પર સ્ટાર્ટ-અપ સહયોગને પ્રોત્સાહન આપવા માટે એક્સપ્રેશન ઓફ ઈન્ટરેસ્ટ લોન્ય કર્યું છે.

આ સહયોગનો ઉદ્દેશ્ય યુરોપીયન અને ભારતીય નાના અને મધ્યમ કદના ઉદ્યોગો અને સ્વચ્છ અને ગ્રીન ટેકનોલોજી સેક્ટરમાં સ્ટાર્ટઅપ્સ વચ્ચેના સહકારને વધારવાનો છે.

કેન્દ્ર સરકારના પ્રિન્સિપલ સાયન્ટિફિક એડવાઈઝરના કાર્યાલયે જણાવ્યું હતું કે, આ ટકાઉ એજન્ડાને, નવીનતાને પ્રોત્સાહન આપવા અને યુરોપિયન યુનિયન અને ભારત વચ્ચે મજબૂત આર્થિક સંબંધો બનાવવાના વ્યાપક પ્રયાસનો એક ભાગ છે.

IPL

IPL ક્રિકેટમાં, સનરાઈઝર્સ હૈદરાબાદે ગઈકાલે પંજાબ કિંગ્સને બે રને હરાવ્યું હતું.

183 રનના લક્ષ્યનો પીછો કરતા પંજાબ કિંગ્સ 20 ઓવરમાં છ વિકેટે 181 રન જ બનાવી શકી હતી. પંજાબ માટે શશાંક સિંહે 25 બોલમાં 46 રન બનાવ્યા હતા.

આ પહેલા પ્રથમ બેટિંગ કરતા સનરાઈઝર્સ હૈદરાબાદે નિર્ધારિત 20 ઓવરમાં નવ વિકેટ ગુમાવીને 182 રન બનાવ્યા હતા. હૈદરાબાદ તરફથી નીતિશ રેડ્ડીએ 37 બોલમાં 64 રન બનાવ્યા હતા, જ્યારે પંજાબ તરફથી અર્શદીપ સિંહે ચાર વિકેટ ઝડપી હતી. અને નીતીશ રેડ્ડીને પ્લેયર ઓફ ધ મેચ જાહેર કરવામાં આવ્યો છે.

આજે, રાજસ્થાન રોયલ્સ જયપુરના સવાઈ માનસિંહ સ્ટેડિયમમાં ગુજરાત ટાઇટન્સ સામે ટકરાશે. મેચ સાંજે 7.30 વાગ્યે શરૂ થશે.

.....

TENNIS

મોન્ટે કાર્લો માસ્ટર્સ ટેનિસમાં ભારતના રોહન બોપન્ના અને તેના ઓસ્ટ્રેલિયન સાથી મેથ્યુ એબ્ડેન આજે મેન્સ ડબલ્સ પ્રી-ક્વાર્ટર્સમાં ક્રોએશિયાના અને અલ સાલ્વાડોરના ખેલાડી સામે ટકરાશે. મેચ સાંજે 5.10 વાગ્યે શરૂ થવાની છે.

જ્યારે મેન્સ સિંગલ્સમાં અન્ય ભારતીય ખેલાડી સુમિત નાગલ આજે રાઉન્ડ ઓફ 32માં ડેનમાર્કના હોલ્ગર રુન સામે ટકરાશે.

.....

WEATHER

ભારતીય હવામાન વિભાગે આ મહિનાની 13 તારીખ સુધી મધ્યપ્રદેશ, છત્તીસગઢ અને મધ્ય મહારાષ્ટ્રના ભાગોમાં 50 કિલોમીટર પ્રતિ કલાકની ઝડપે છૂટાછવાયા વાવાઝોડા, વીજળી અને તોફાની પવન સાથે મધ્યમ વરસાદની આગાહી કરી છે.

દક્ષિણ ભારતના તેલંગાણા, કેરળ અને પુડુચેરીમાં આગામી 6 દિવસ દરમિયાન આ સ્થિતિ ચાલુ રહેશે. IMD એ ઉમેર્યું હતું કે આ મહિનાની 13 તારીખ સુધી પશ્ચિમ બંગાળ, ઝારખંડ, ઓડિશા, બિહાર અને આંધ્રપ્રદેશ અને નિકોબાર ટાપુઓ પર અને રાજસ્થાનમાં આ મહિનાની 15 તારીખ સુધી વાવાઝોડા અને વીજળી સાથે મધ્યમ વરસાદ પડશે. બીજી તરફ આજે અને આવતીકાલે ગુજરાતમાં હીટવેવની સ્થિતિ રહેશે.

.....

INCB- ELECTION

ભારતના નામાંકિત સુશ્રી જગજીત પવાડિયાને પાંચ વર્ષ માટે આંતરરાષ્ટ્રીય નાર્કોટિક્સ કંટ્રોલ બોર્ડ (INCB) માટે ફરીથી ચૂંટવામાં આવ્યા છે.

તેણીએ યુએન ઇકોનોમિક એન્ડ સોશિયલ કાઉન્સિલ (ECOSOC) ના 53 વોટિંગ સભ્યોમાંથી 41 મત મેળવ્યા હતા. એક સોશિયલ મીડિયા પોસ્ટમાં, વિદેશ મંત્રી એસ જયશંકરે કહ્યું કે બોર્ડમાં ચૂંટાયેલા તમામ સભ્ય દેશોમાં ભારતે સૌથી વધુ મત મેળવ્યા છે.

સુશ્રી પવાડિયા 2015 થી આંતરરાષ્ટ્રીય નાર્કોટિક્સ કંટ્રોલ બોર્ડના સભ્ય છે. તેમણે 2021-2022 માટે બોર્ડના પ્રમુખ તરીકે પણ સેવા આપી હતી .

ઉલ્લેખનીય છે કે આંતરરાષ્ટ્રીય નાર્કોટિક્સ કંટ્રોલ બોર્ડ એ સંયુક્ત રાષ્ટ્રના આંતરરાષ્ટ્રીય ડ્રગ નિયંત્રણ સંમેલનોના અમલીકરણ માટે સ્વતંત્ર અને અર્ધ-ન્યાયિક દેખરેખ સંસ્થા છે.

.....